



**ព្រះរាជាណាចក្រកម្ពុជា**

**រាជរដ្ឋាភិបាលកម្ពុជា**

**លេខ: ២៤ គ.ណក.បក**

**ជាតិ សាសនា ព្រះមហាក្សត្រ**



**អនុក្រឹត្យ**

**ស្តីពី**

**ការរៀបចំ និងការប្រព្រឹត្តិទៅ នៃអនុគណៈកម្មាធិការចំណុះគណៈកម្មាធិការជាតិ  
សម្រាប់ការអភិវឌ្ឍន៍តាមបែបប្រជាធិបតេយ្យនៅថ្នាក់ក្រោមជាតិ**

**រាជរដ្ឋាភិបាល**

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩០៨/១០៥៥ ចុះថ្ងៃទី ២៥ ខែ កញ្ញា ឆ្នាំ ២០០៨ ស្តីពីការតែងតាំងរាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី ២០ ខែ កក្កដា ឆ្នាំ ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តិទៅនៃគណៈរដ្ឋមន្ត្រី
- បានឃើញព្រះរាជក្រមលេខ ០៦/នស/៩៤ ចុះថ្ងៃទី ២៦ ខែ តុលា ឆ្នាំ ១៩៩៤ ដែលប្រកាសឱ្យប្រើច្បាប់ ស្តីពីសហលក្ខន្តិកៈមន្ត្រីរាជការស៊ីវិល នៃព្រះរាជាណាចក្រកម្ពុជា
- បានឃើញព្រះរាជក្រមលេខ នស/រកម/០១៩៦/០៨ ចុះថ្ងៃទី ២៤ ខែ មករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងមហាផ្ទៃ
- បានឃើញព្រះរាជក្រមលេខ នស/រកម/០៥០៨/០១៧ ចុះថ្ងៃទី ២២ ខែ ឧសភា ឆ្នាំ ២០០៨ ដែលប្រកាសឱ្យប្រើច្បាប់ស្តីពីការគ្រប់គ្រងរដ្ឋបាលរាជធានី ខេត្ត ក្រុង ស្រុក ខណ្ឌ
- បានឃើញព្រះរាជក្រមលេខ នស/រកម/០៣០១/០៥ ចុះថ្ងៃទី ១៩ ខែ មីនា ឆ្នាំ ២០០១ ដែលប្រកាស ឱ្យប្រើច្បាប់ស្តីពីការគ្រប់គ្រងរដ្ឋបាលឃុំ សង្កាត់
- បានឃើញព្រះរាជក្រឹត្យលេខ នស/រកត/១២០៨/១៤២៩ ចុះថ្ងៃទី ៣១ ខែ ធ្នូ ឆ្នាំ ២០០៨ ស្តីពីការបង្កើតគណៈកម្មាធិការជាតិសម្រាប់ការអភិវឌ្ឍន៍តាមបែបប្រជាធិបតេយ្យនៅថ្នាក់ក្រោមជាតិ
- យោងតាមសំណើរបស់គណៈកម្មាធិការជាតិសម្រាប់ការអភិវឌ្ឍន៍តាមបែបប្រជាធិបតេយ្យនៅថ្នាក់ក្រោមជាតិ

**សម្រេច**

**ជំពូកទី១**  
**បទប្បញ្ញត្តិទូទៅ**

**មាត្រា ១.-**

អនុក្រឹត្យនេះ មានគោលដៅកំណត់អំពីសមាសភាព តួនាទី ភារកិច្ច ការរៀបចំ និងការប្រព្រឹត្តទៅនៃ អនុគណៈកម្មាធិការ ចំណុះគណៈកម្មាធិការជាតិសម្រាប់ការអភិវឌ្ឍន៍តាមបែបប្រជាធិបតេយ្យនៅថ្នាក់ក្រោមជាតិ ( គ.ជ.អ.ប ) ។

**ជំពូកទី២**  
**អនុគណៈកម្មាធិការនៃ គ.ជ.អ.ប**

**មាត្រា ២.-**

- គ.ជ.អ.ប ត្រូវមានអនុគណៈកម្មាធិការជានិមួយៗ ដូចខាងក្រោម ÷
- អនុគណៈកម្មាធិការមុខងារ និងធនធាន
  - អនុគណៈកម្មាធិការកិច្ចការសារពើពន្ធ និងហិរញ្ញវត្ថុ
  - អនុគណៈកម្មាធិការបុគ្គលិករបស់រដ្ឋបាលថ្នាក់ក្រោមជាតិ
  - អនុគណៈកម្មាធិការផែនការអភិវឌ្ឍន៍ថ្នាក់ក្រោមជាតិ

ក្រៅពីអនុគណៈកម្មាធិការខាងលើនេះ គ.ជ.អ.ប អាចស្នើសុំបង្កើតអនុគណៈកម្មាធិការបន្ថែមទៀត តាមការ ចាំបាច់ ។

**មាត្រា ៣.-**

អនុគណៈកម្មាធិការនីមួយៗនៃ គ.ជ.អ.ប មានសមាសភាពដូចខាងក្រោម ÷

**ក-អនុគណៈកម្មាធិការមុខងារ និងធនធាន**

- រដ្ឋលេខាធិការ នៃក្រសួងមហាផ្ទៃ ប្រធាន
- រដ្ឋលេខាធិការ នៃក្រសួងសេដ្ឋកិច្ច និងហិរញ្ញវត្ថុ អនុប្រធាន
- រដ្ឋលេខាធិការ នៃក្រសួងកិច្ចការនារី អនុប្រធាន
- រដ្ឋលេខាធិការ ឬអនុរដ្ឋលេខាធិការ នៃក្រសួង ស្ថាប័នរបស់ គ.ជ.អ.ប សមាជិក
- តំណាងមួយរូបពីក្រុមប្រឹក្សាតាមប្រភេទនីមួយៗនៃរដ្ឋបាលថ្នាក់ក្រោមជាតិ សមាជិក ។

**ខ-អនុគណៈកម្មាធិការសារពើពន្ធ និងហិរញ្ញវត្ថុ**

- រដ្ឋលេខាធិការ នៃក្រសួងសេដ្ឋកិច្ច និងហិរញ្ញវត្ថុ ប្រធាន
- រដ្ឋលេខាធិការ នៃក្រសួងផែនការ អនុប្រធាន
- រដ្ឋលេខាធិការ នៃក្រសួងមហាផ្ទៃ អនុប្រធាន
- រដ្ឋលេខាធិការ ឬអនុរដ្ឋលេខាធិការ នៃក្រសួង ស្ថាប័នរបស់ គ.ជ.អ.ប សមាជិក
- តំណាងមួយរូបពីក្រុមប្រឹក្សាតាមប្រភេទនីមួយៗនៃរដ្ឋបាលថ្នាក់ក្រោមជាតិ សមាជិក ។

**គ-អនុគណៈកម្មាធិការបុគ្គលិករបស់រដ្ឋបាលថ្នាក់ក្រោមជាតិ**

- រដ្ឋលេខាធិការ នៃរដ្ឋលេខាធិការដ្ឋានមុខងារសាធារណៈ ប្រធាន
- រដ្ឋលេខាធិការ នៃក្រសួងមហាផ្ទៃ អនុប្រធាន
- រដ្ឋលេខាធិការ នៃទីស្តីការគណៈរដ្ឋមន្ត្រី អនុប្រធាន
- រដ្ឋលេខាធិការ ឬអនុរដ្ឋលេខាធិការ នៃក្រសួង ស្ថាប័នរបស់ គ.ជ.អ.ប សមាជិក
- តំណាងមួយរូបពីក្រុមប្រឹក្សាតាមប្រភេទនីមួយៗនៃរដ្ឋបាលថ្នាក់ក្រោមជាតិ សមាជិក ។

**ឃ-អនុគណៈកម្មាធិការផែនការអភិវឌ្ឍន៍ថ្នាក់ក្រោមជាតិ**

- រដ្ឋលេខាធិការ នៃក្រសួងផែនការ ប្រធាន
- រដ្ឋលេខាធិការ នៃក្រសួងមហាផ្ទៃ អនុប្រធាន
- រដ្ឋលេខាធិការ នៃក្រសួងសេដ្ឋកិច្ច និងហិរញ្ញវត្ថុ អនុប្រធាន
- រដ្ឋលេខាធិការ ឬអនុរដ្ឋលេខាធិការ នៃក្រសួង ស្ថាប័នរបស់ គ.ជ.អ.ប សមាជិក
- តំណាងមួយរូបពីក្រុមប្រឹក្សាតាមប្រភេទនីមួយៗនៃរដ្ឋបាលថ្នាក់ក្រោមជាតិ សមាជិក ។

**មាត្រា ៤.-**

រដ្ឋលេខាធិការដែលទទួលជាប្រធានអនុគណៈកម្មាធិការ អនុប្រធានអនុគណៈកម្មាធិការ និងរដ្ឋលេខាធិការ ឬអនុរដ្ឋលេខាធិការដែលទទួលជាសមាជិកអនុគណៈកម្មាធិការ ត្រូវចាត់តាំងដោយរដ្ឋមន្ត្រី ឬប្រធានស្ថាប័ននៃក្រសួង ស្ថាប័ននោះ ហើយដែលទទួលស្គាល់ដោយ គ.ជ.អ.ប ។

**មាត្រា ៥.-**

សមាគមក្រុមប្រឹក្សាតាមប្រភេទនីមួយៗដែលបានបង្កើត និងចុះបញ្ជីស្របតាមនីតិវិធីកំណត់ ត្រូវជ្រើសរើសតំណាងម្នាក់ៗ ដើម្បីធ្វើជាសមាជិកអនុគណៈកម្មាធិការនីមួយៗ ។  
 ករណីក្រុមប្រឹក្សាប្រភេទណាមួយ មិនទាន់បានបង្កើតសមាគមតាមនីតិវិធីដែលកំណត់ សមាជិកភាពនៃតំណាងនោះ ក្នុងអនុគណៈកម្មាធិការត្រូវរក្សាទុកឱ្យនៅទំនេររហូតដល់ក្រុមប្រឹក្សាប្រភេទនោះបង្កើតបានសមាគម ។

**មាត្រា ៦.-**

អនុគណៈកម្មាធិការនីមួយៗ អាចអញ្ជើញតំណាងដៃគូអភិវឌ្ឍន៍អន្តរជាតិ តំណាងអង្គការមិនមែនរដ្ឋាភិបាល និងអ្នកពាក់ព័ន្ធនានា ឱ្យចូលសង្កេតការណ៍ក្នុងកិច្ចប្រជុំរបស់ខ្លួន ឬអាចធ្វើការពិគ្រោះពិភាក្សា ដើម្បីប្រមូលអនុសាសន៍ពីតំណាង ឬ អ្នកពាក់ព័ន្ធទាំងនោះតាមការចាំបាច់ ។

**មាត្រា ៧.-**

អនុគណៈកម្មាធិការនីមួយៗត្រូវបង្កើតក្រុមការងារ ដើម្បីជួយសិក្សាអំពីបញ្ហានានា ដែលពាក់ព័ន្ធនឹងភារកិច្ចរបស់ខ្លួន ។ ការរៀបចំ និងការប្រព្រឹត្តទៅនៃក្រុមការងាររបស់អនុគណៈកម្មាធិការត្រូវកំណត់ដោយសេចក្តីសម្រេចរបស់ គ.ជ.អ.ប ។

**មាត្រា ៨.-**

ក្រសួង ស្ថាប័ននីមួយៗនៃ គ.ជ.អ.ប ត្រូវបង្កើតឱ្យមានក្រុមការងារវិមជ្ឈការ និងវិសហមជ្ឈការ ប្រចាំក្រសួង ស្ថាប័ន របស់ខ្លួន ។

ក្រុមការងារវិមជ្ឈការ និងវិសហមជ្ឈការប្រចាំក្រសួង ស្ថាប័ននីមួយៗ ត្រូវស្ថិតក្រោមការដឹកនាំដោយផ្ទាល់របស់ រដ្ឋមន្ត្រី ឬប្រធាន ស្ថាប័ននៃក្រសួង ស្ថាប័ននោះ ។

ក្រុមការងារវិមជ្ឈការ និងវិសហមជ្ឈការប្រចាំក្រសួង ស្ថាប័ននីមួយៗ មានភារកិច្ចរៀបចំគោលនយោបាយ យុទ្ធសាស្ត្រ និងផែនការសកម្មភាពដែលពាក់ព័ន្ធមុខងារ និងការទទួលខុសត្រូវនៃក្រសួង ស្ថាប័នរបស់ខ្លួន ដើម្បីអនុវត្ត ច្បាប់ស្តីពីការ គ្រប់គ្រងរដ្ឋបាលរាជធានី ខេត្ត ក្រុង ស្រុក ខណ្ឌ និងច្បាប់ស្តីពីការគ្រប់គ្រងរដ្ឋបាលឃុំ សង្កាត់ កម្មវិធីជាតិសម្រាប់ការ អភិវឌ្ឍន៍តាមបែបប្រជាធិបតេយ្យនៅរដ្ឋបាលថ្នាក់ក្រោមជាតិ ផែនការសកម្មភាព ព្រមទាំងសេចក្តីសម្រេចរបស់គ.ជ.អ.ប ហើយត្រូវចូលរួមគាំទ្រដល់សកម្មភាពអនុគណៈកម្មាធិការ និងសកម្មភាពរបស់ គ.ជ.អ.ប ។

គ.ជ.អ.ប អាចធ្វើការណែនាំអំពីទំនាក់ទំនងការងារ កិច្ចសហការ និងការគាំទ្រពីក្រុមការងារវិមជ្ឈការ និង វិសហ មជ្ឈការ ប្រចាំក្រសួង ស្ថាប័នជាមួយយន្តការនានារបស់ខ្លួន ។

**ជំពូកទី៣**

**ភារកិច្ចជាក់ស្តែងរបស់អនុគណៈកម្មាធិការ**

**មាត្រា ៩.-**

អនុគណៈកម្មាធិការមុខងារ និងធនធានមានភារកិច្ចជួយ និងផ្តល់យោបល់ ព្រមទាំងអនុសាសន៍ដល់ គ.ជ.អ.ប លើ ការងារទាំងអស់ដែលទាក់ទងដល់ភារកិច្ច និងការទទួលខុសត្រូវរបស់ គ.ជ.អ.ប ក្នុងការកំណត់ និងការផ្ទេរមុខងារ និង ធនធានឱ្យដល់រដ្ឋបាលថ្នាក់ក្រោមជាតិ ។

**មាត្រា ១០.-**

អនុគណៈកម្មាធិការសារពើពន្ធ និងហិរញ្ញវត្ថុ មានភារកិច្ចជួយ និងផ្តល់យោបល់ ព្រមទាំងអនុសាសន៍នានាដល់ គ.ជ.អ.ប លើការងារទាំងអស់ ដែលទាក់ទងដល់ភារកិច្ច និងការទទួលខុសត្រូវរបស់ គ.ជ.អ.ប អំពីកិច្ចការសារពើពន្ធ ហិរញ្ញវត្ថុ របស់រដ្ឋបាលថ្នាក់ក្រោមជាតិ ។

**មាត្រា ១១.-**

អនុគណៈកម្មាធិការបុគ្គលិករបស់ថ្នាក់ក្រោមជាតិ មានភារកិច្ចជួយ និងផ្តល់យោបល់ដល់ គ.ជ.អ.ប លើការងារ ទាំងអស់ដែលទាក់ទងនឹងភារកិច្ច និងការទទួលខុសត្រូវរបស់ គ.ជ.អ.ប ក្នុងការកំណត់ ការរៀបចំបុគ្គលិក ការរៀបចំឱ្យ មានក្របខ័ណ្ឌបុគ្គលិកសម្រាប់រដ្ឋបាលថ្នាក់ក្រោមជាតិ ការគ្រប់គ្រង និងការអភិវឌ្ឍធនធានមនុស្សសម្រាប់រដ្ឋបាលថ្នាក់ ក្រោមជាតិ ។

**មាត្រា ១២.-**

អនុគណៈកម្មាធិការផែនការអភិវឌ្ឍន៍ថ្នាក់ក្រោមជាតិ មានភារកិច្ចជួយ និងផ្តល់យោបល់ដល់ គ.ជ.អ.ប លើការងារ ទាំងអស់ដែលទាក់ទងនឹងភារកិច្ច និងការទទួលខុសត្រូវរបស់ គ.ជ.អ.ប អំពីការកសាងផែនការអភិវឌ្ឍន៍ និងកម្មវិធី វិនិយោគរបស់រដ្ឋបាលថ្នាក់ក្រោមជាតិ ។

**មាត្រា ១៣.-**

គ.ជ.អ.ប អាចប្រគល់ភារកិច្ចបន្ថែមទៀតដល់អនុគណៈកម្មាធិការរបស់ខ្លួនតាមការចាំបាច់ ។

**ជំពូកទី៤**

**តួនាទី និងប្រែប្រួលរបបការងាររបស់អនុគណៈកម្មាធិការ**

**មាត្រា ១៤.-**

អនុគណៈកម្មាធិការ នៃគ.ជ.អ.ប មានតួនាទីធ្វើការសិក្សា លើកយោបល់ និងផ្តល់អនុសាសន៍រាល់កិច្ចការដែលស្ថិត ក្នុងវិសាលភាពនៃភារកិច្ច និងសិទ្ធិអំណាចរបស់ខ្លួន ដើម្បីដាក់ជូន គ.ជ.អ.ប ពិនិត្យ សម្រេច ។

**មាត្រា ១៥.-**

ក្នុងការសិក្សា ពិគ្រោះពិភាក្សា ដើម្បីលើកយោបល់ និងផ្តល់អនុសាសន៍ជូន គ.ជ.អ.ប អនុគណៈកម្មាធិការនីមួយៗ ត្រូវពុះពារ ដើម្បីបង្កើត ជំរុញ និងទ្រទ្រង់ដល់និរន្តរភាពនៃការអភិវឌ្ឍតាមបែបប្រជាធិបតេយ្យនៅថ្នាក់ក្រោមជាតិ ។

**មាត្រា ១៦.-**

អនុគណៈកម្មាធិការនៃ គ.ជ.អ.ប ត្រូវអនុវត្តភារកិច្ច និងការទទួលខុសត្រូវដែលបានកំណត់ ដោយផ្អែកតាម អត្ថន័យ គោលបំណង និងឆន្ទៈនៃច្បាប់ស្តីពីការគ្រប់គ្រងរដ្ឋបាលរាជធានី ខេត្ត ក្រុង ស្រុក ខណ្ឌ ច្បាប់ស្តីពីការគ្រប់គ្រងរដ្ឋបាលឃុំ សង្កាត់ និងគោលនយោបាយវិមជ្ឈការ និងវិសហមជ្ឈការ ។

**មាត្រា ១៧.-**

ដើម្បីផ្តល់យោបល់ និងអនុសាសន៍នានាដល់ គ.ជ.អ.ប អនុគណៈកម្មាធិការត្រូវធ្វើការពិគ្រោះយោបល់ជាមុនជាមួយ ក្រសួង ស្ថាប័នពាក់ព័ន្ធនៃរាជរដ្ឋាភិបាល និងអ្នកពាក់ព័ន្ធនានា ។

**មាត្រា ១៨.-**

ក្នុងការអនុវត្តការងាររបស់ខ្លួន អនុគណៈកម្មាធិការនីមួយៗត្រូវផ្អែកតាមកម្មវិធីជាតិសម្រាប់ការអភិវឌ្ឍតាមបែប ប្រជាធិបតេយ្យនៅថ្នាក់ក្រោមជាតិ ផែនការសកម្មភាព និងសេចក្តីសម្រេចនានារបស់ គ.ជ.អ.ប ។

**មាត្រា ១៩.-**

អនុគណៈកម្មាធិការត្រូវតាមដាន ត្រួតពិនិត្យ និងធ្វើសេចក្តីរាយការណ៍ប្រចាំឆ្នាំជូន គ.ជ.អ.ប ឬរាយការណ៍តាមពេលវេលាជាក់លាក់ណាមួយដែលកំណត់ដោយ គ.ជ.អ.ប ទាក់ទិននឹងកិច្ចការដែលស្ថិតក្នុងវិសាលភាពនៃភារកិច្ច និងសិទ្ធិអំណាចរបស់អនុគណៈកម្មាធិការនីមួយៗ ។

សេចក្តីរាយការណ៍ និងអនុសាសន៍ខាងលើត្រូវបញ្ជូនមកលេខាធិការដ្ឋាន ដើម្បីសម្របសម្រួល និងបំពេញបែបបទជាក់ជូន គ.ជ.អ.ប ពិនិត្យ សម្រេចឱ្យបានសមស្រប និងទាន់ពេលវេលា ។

**មាត្រា ២០.-**

គ.ជ.អ.ប អាចធ្វើប្រតិភូកម្មនូវកិច្ចការដែលស្ថិតក្នុងវិសាលភាពនៃភារកិច្ច និងសិទ្ធិអំណាចរបស់ខ្លួនជូនអនុគណៈកម្មាធិការ បន្ថែមពីលើភារកិច្ច និងសិទ្ធិអំណាចជាក់លាក់របស់អនុគណៈកម្មាធិការ ។

ក្នុងការធ្វើប្រតិភូកម្មខាងលើនេះ គ.ជ.អ.ប អាចប្រគល់ភារកិច្ចឱ្យអនុគណៈកម្មាធិការច្រើនជាងមួយ ដើម្បីសហការគ្នាសិក្សាលើកយោបល់ និងផ្តល់អនុសាសន៍តាមការចាំបាច់ ។

**មាត្រា ២១.-**

លេខាធិការដ្ឋាននៃ គ.ជ.អ.ប គឺជាលេខាធិការដ្ឋាននៃអនុគណៈកម្មាធិការ ។

**មាត្រា ២២.-**

អនុគណៈកម្មាធិការនីមួយៗត្រូវបំពេញការងារតាមការចាត់ចែងរបស់ប្រធានអនុគណៈកម្មាធិការ ហើយត្រូវចូលរួមប្រជុំតាមការកោះអញ្ជើញរបស់ប្រធានអនុគណៈកម្មាធិការ ។

អនុប្រធានអនុគណៈកម្មាធិការត្រូវជំនួសប្រធានក្នុងពេលប្រធានអនុគណៈកម្មាធិការអវត្តមាន ។

**មាត្រា ២៣.-**

កិច្ចប្រជុំអនុគណៈកម្មាធិការអាចយកជាការបាន លុះត្រាតែមានវត្តមានសមាជិកអនុគណៈកម្មាធិការលើសពីពាក់កណ្តាលនៃសមាជិកអនុគណៈកម្មាធិការទាំងមូលបានចូលរួម ។

**មាត្រា ២៤.-**

ក្នុងការលើកយោបល់ ឬផ្តល់អនុសាសន៍នានាជូន គ.ជ.អ.ប អនុគណៈកម្មាធិការត្រូវខិតខំសម្របសម្រួលឱ្យមានការមូលមតិគ្នានៅក្នុងចំណោមសមាជិកអនុគណៈកម្មាធិការដែលមានវត្តមានក្នុងកិច្ចប្រជុំ ។ ក្នុងករណីមិនមានការមូលមតិគ្នាបាន អនុគណៈកម្មាធិការត្រូវធ្វើការសម្រេចដោយសម្លេងភាគច្រើននៃសមាជិកអនុគណៈកម្មាធិការទាំងមូល ។

**មាត្រា ២៥.-**

លេខាធិការដ្ឋានត្រូវចាត់មន្ត្រីក្នុងលេខាធិការដ្ឋានឱ្យចូលរួមក្នុងគ្រប់កិច្ចប្រជុំរបស់អនុគណៈកម្មាធិការ ។

អនុគណៈកម្មាធិការ អាចអនុញ្ញាតឱ្យមន្ត្រី ឬអ្នកពាក់ព័ន្ធនានាចូលរួមប្រជុំអនុគណៈកម្មាធិការតាមការចាំបាច់ ។ មន្ត្រីដែលចូលរួមប្រជុំខាងលើនេះ មានសិទ្ធិផ្តល់យោបល់ដល់អនុគណៈកម្មាធិការ ប៉ុន្តែគ្មានសិទ្ធិអនុម័តលើការសម្រេចណាមួយរបស់អនុគណៈកម្មាធិការបានឡើយ ។

**មាត្រា ២៦.-**

រាល់កិច្ចប្រជុំទាំងអស់របស់អនុគណៈកម្មាធិការ ត្រូវមានកំណត់ហេតុប្រជុំដែលរៀបចំដោយក្រុមការងារ នៃអនុគណៈកម្មាធិការ ។

កំណត់ហេតុប្រជុំនៃអង្គប្រជុំនីមួយៗ ត្រូវផ្តល់ជូនលេខាធិការដ្ឋានយ៉ាងយូរព្រំ (០៥) ថ្ងៃបន្ទាប់ពីកិច្ចប្រជុំ ។ លេខាធិការដ្ឋានត្រូវធ្វើការបូកសរុបលទ្ធផលនៃកិច្ចប្រជុំរបស់អនុគណៈកម្មាធិការនានា ដើម្បីរាយការណ៍សុំការសម្រេចពី គ.ជ.អ.ប ។

**មាត្រា ២៧.-**

គ.ជ.អ.ប អាចកំណត់បន្ថែមទៀតអំពីរបៀបរបបការងាររបស់អនុគណៈកម្មាធិការនានាតាមការចាំបាច់ ។

**ជំពូកទី៥  
អវសានប្បញ្ញត្តិ**

**មាត្រា ២៨.-**

បទប្បញ្ញត្តិទាំងឡាយណា ដែលមានខ្លឹមសារផ្ទុយពីអនុក្រឹត្យនេះ ត្រូវទុកជានិរាករណ៍ ។

**មាត្រា ២៩.-**

ប្រធានគណៈកម្មាធិការជាតិសម្រាប់ការអភិវឌ្ឍតាមបែបប្រជាធិបតេយ្យនៅថ្នាក់ក្រោមជាតិ រដ្ឋមន្ត្រីទទួលបន្ទុក ទីស្តីការគណៈរដ្ឋមន្ត្រី រដ្ឋមន្ត្រីក្រសួងមហាផ្ទៃ រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ រដ្ឋមន្ត្រី រដ្ឋលេខាធិការគ្រប់ក្រសួង ស្ថាប័នទាំងអស់នៃរាជរដ្ឋាភិបាល និងសមាសភាពដូចមានចែងក្នុងមាត្រា ៣ ខាងលើ ត្រូវអនុវត្តអនុក្រឹត្យនេះ ចាប់ពីថ្ងៃ ចុះហត្ថលេខាតទៅ ។

រាជធានីភ្នំពេញ ថ្ងៃទី ២៧ ខែ មេសា ឆ្នាំ ២០០៩



**សម្តេចអគ្គមហាសេនាបតីតេជោ ហ៊ុន សែន**

**កន្លែងទទួល :**

- ក្រសួងព្រះបរមរាជវាំង
- អគ្គលេខាធិការដ្ឋានព្រឹទ្ធសភា
- អគ្គលេខាធិការដ្ឋានរដ្ឋសភា
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចនាយករដ្ឋមន្ត្រី  
(ដើម្បីជូនជ្រាប)
- ដូចមាត្រា ២៩
- ឯកសារ កាលប្បវត្តិ